

ಆ) ಹಾಗಿದ್ದಲ್ಲಿ ಕಾಲುವೆಗಳು ಅಪವ್ಯಯ ತೆಗೆಸಿ ಭೂಮಿಗೆ ನೀರನ್ನು ಬಿಡಲು ಕೈಗೊಂಡ ಕ್ರಮಗಳೇನು ?

ಇ) ಈಗ ಈ ನೀರನ್ನು ಅಪವ್ಯಯ ಮಾಡುತ್ತಿದ್ದು ರೈತರಿಗೆ ಹಾನಿಯಾಗುತ್ತಿರುವುದು ಸರ್ಕಾರದವರ ಗಮನಕ್ಕೆ ಬಂದಿದೆಯೇ ?

ಶ್ರೀ ಆರ್. ಎನ್. ಲಕ್ಷ್ಮೀಪತಿ (ಸಣ್ಣ ನೀರಾವರಿ ರಾಜ್ಯ ಸಚಿವರು).—

ಅ) ಬಂದಿದೆ.

ಆ) ಎಡದಂಡೆ ಮತ್ತು ಬಲದಂಡೆ ಕಾಲುವೆಗಳು ಮುಗಿದಿವೆ, ನೀರನ್ನೂ ಸಹ ಬಿಡಲಾಗಿದೆ.

ಇ) ನೀರು ಅಪವ್ಯಯವಾಗುತ್ತಿಲ್ಲ ಹಾಗೂ ರೈತರಿಗೆ ಹಾನಿಯಾಗುತ್ತಿಲ್ಲ.

ಶ್ರೀ ಎಫ್. ಎ. ಕೊಪ್ಪದ.—ಮಾನ್ಯ ಅಧ್ಯಕ್ಷರೇ, ಮಾನ್ಯ ಮಂತ್ರಿಗಳು ನನ್ನ (ಅ) ಪ್ರಶ್ನೆಗೆ ಉತ್ತರವಾಗಿ ಎಡದಂಡೆ ಮತ್ತು ಬಲದಂಡೆ ಕಾಲುವೆಗಳು ಮುಗಿದಿವೆ. ನೀರನ್ನೂ ಸಹ ಬಿಡಲಾಗಿದೆ ಎಂಬುದಾಗಿ ಹೇಳಿದ್ದಾರೆ. ಈ ರೀತಿ ಸುಳ್ಳು ಮಾಹಿತಿಯನ್ನು ಸದನಕ್ಕೆ ಕೊಟ್ಟರೆ ಹೇಗೆ ? ನಮ್ಮ ಹಳ್ಳಿಗೆ ಮೂರು ಮೈಲಿ ದೂರದಲ್ಲಿದೆ. ನಾನೇ ಸ್ವತಃ ಹೋಗಿ ನೋಡಿಕೊಂಡು ಬಂದಿದ್ದೇನೆ. ಅಲ್ಲಿ ಯಾವ ಕೆಲಸವನ್ನೂ ಮಾಡಿಲ್ಲ. ಕಾಲುವೆಯ ಕೆಲಸವನ್ನೇ ಮಾಡಿಲ್ಲ, ನೀರನ್ನೂ ಬಿಟ್ಟಿಲ್ಲ. ಸದನದಲ್ಲಿ ಈ ರೀತಿ ಸುಳ್ಳು ಮಾಹಿತಿಯನ್ನು ಹೇಳಿದರೆ ಹೇಗೆ ? ಒಂದು ವೇಳೆ ಆ ನಾಲೆಯಲ್ಲಿ ನೀರನ್ನು ಬಿಟ್ಟಿರುವುದು ಕಾತರಿಯಾದರೆ ನಾನು ರಾಜೀನಾಮೆಯನ್ನು ಕೊಡುತ್ತೇನೆ. ಇಲ್ಲದಿದ್ದರೆ ಮಂತ್ರಿಗಳು ರಾಜೀನಾಮೆಯನ್ನು ಕೊಡುತ್ತಾರೆಯೇ ?

ಅಧ್ಯಕ್ಷರು.—ಮಾನ್ಯ ಸದಸ್ಯರ ಜೊತೆಯಲ್ಲಿ ಸ್ಥಳಕ್ಕೆ ಹೋಗಿ ನೋಡಿಕೊಂಡು ಬನ್ನಿ.

ಶ್ರೀ ಆರ್. ಎನ್. ಲಕ್ಷ್ಮೀಪತಿ.—ಮಾನ್ಯ ಸದಸ್ಯರ ಜೊತೆಯಲ್ಲಿ ಸ್ಥಳಕ್ಕೆ ಹೋಗಿ ನೋಡಿಕೊಂಡು ಬರುತ್ತೇನೆ.

ಸ್ಥಗಿತಗೊಂಡಿರುವ ಸೇತುವೆ ನಿರ್ಮಾಣ ಕಾರ್ಯ

೩೫೭ (೧೪) ಶ್ರೀ ಕೆ.ಜಿ. ಮಹೇಶ್ವರಪ್ಪ (ಮಾಯಕೊಂಡ).—ಮಾನ್ಯ ಲೋಕೋಪಯೋಗಿ ಹಾಗೂ ನೀರಾವರಿ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ಉತ್ತರಿಸುವರೇ :—

- ಅ) ದಾವಣಗೆರೆ ತಾಲ್ಲೂಕಿನ ಈ ಕೆಳಕಂಡ ಸೇತುವೆಗಳ ನಿರ್ಮಾಣ ಕಾರ್ಯ ಸ್ಥಗಿತಗೊಂಡಿರುವುದಕ್ಕೆ ಕಾರಣಗಳೇನು ಮತ್ತು ಈ ಬಗ್ಗೆ ಸರ್ಕಾರದವರು ಯಾವ ಕ್ರಮ ಕೈಗೊಂಡಿದ್ದಾರೆ ?
- ೧) ದಾವಣಗೆರೆ ತಾಲ್ಲೂಕು ಲೋಕಿಕೆರೆ ಮತ್ತು ಶ್ಯಾಗಲಿ ಗ್ರಾಮಗಳ ಮಧ್ಯೆ ಶ್ಯಾಗಲಿ ಹಳ್ಳಕ್ಕೆ ನಿರ್ಮಿಸುತ್ತಿರುವ ಸೇತುವೆ;
- ೨) ದಾವಣಗೆರೆ ತಾಲ್ಲೂಕು ಬಾಡ ಮತ್ತು ತಣಿಗರೆ ಗ್ರಾಮಗಳ ಮಧ್ಯೆ ಶ್ಯಾಗಲಿ ಹಳ್ಳಕ್ಕೆ ನಿರ್ಮಿಸುತ್ತಿರುವ ಸೇತುವೆ.
- ೩) ದಾವಣಗೆರೆ ತಾಲ್ಲೂಕು ಹದಡಿ ಮತ್ತು ಕನಗೊಂಡನಹಳ್ಳಿ ಗ್ರಾಮಗಳ ಮಧ್ಯೆ ಹಳ್ಳಕ್ಕೆ ನಿರ್ಮಿಸುತ್ತಿರುವ ಸೇತುವೆ (ಕಲ್ಟರ್).

ಶ್ರೀ ಹೆಚ್.ಡಿ. ದೇವೇಗೌಡ (ಲೋಕೋಪಯೋಗಿ ಮತ್ತು ನೀರಾವರಿ ಮಂತ್ರಿಗಳು).—

- ೧) ತಡವಾಗಿರುವುದಕ್ಕೆ ಏಪ್ರಿಲ್, ೧೯೮೨ರಿಂದ ಕೆಲಸವನ್ನು ನಿಲ್ಲಿಸಿರುವ ಕಂಟ್ರಾಕ್ಟರೇ ಕಾರಣ ಕೆಲಸವನ್ನು ಪುನರಾರಂಭಿಸುವಂತೆ ಕೊನೆಯ ನೋಟೀಸನ್ನು ಕಂಟ್ರಾಕ್ಟರಿಗೆ ಕೊಡಲಾಗಿದೆ. ಆರಂಭಿಸದಿದ್ದರೆ, ಕಂಟ್ರಾಕ್ಟನ್ನು ರದ್ದು ಮಾಡಿ ಬಾಕಿ ಉಳಿದಿರುವ ಕೆಲಸವನ್ನು ಆ ಕಂಟ್ರಾಕ್ಟರ ಹೊಣೆಯಲ್ಲಿ ಮುಗಿಸಲಾಗುವುದು.

- ೨) ತಡಪಾಗಿರುವುದಕ್ಕೆ ಫೆಬ್ರವರಿ ೧೯೮೧ ರಿಂದ ಕೆಲಸವನ್ನು ನಿಲ್ಲಿಸಿರುವ ಕಂಟ್ರಾಕ್ಟರ್ ಕಾರಣ, ಸಮಿಸ್ತಾರ ಪತ್ರ ವ್ಯವಹಾರದ ನಂತರ ಕಂಟ್ರಾಕ್ಟರ್ ಕೆಲಸವನ್ನು ಮತ್ತೆ ಆರಂಭಿಸಿದ್ದಾರೆ. ಕೆಲಸ ಪ್ರಗತಿಯಲ್ಲಿದೆ.
- ೩) ಓಪನ್ ಮಾದರಿಯ ಅಡಿಪಾಯದೊಡನೆ ಕಟ್ಟಲು ಉದ್ದೇಶಿಸಿದ ಕಲ್ವರ್ಟನ್ ಕಂಟ್ರಾಕ್ಟರ್ ಕೆಲಸ ಆರಂಭಿಸಿದಾಗ ಕಂಡು ಬಂದ ಅಡಿಪಾಯದ ಸಮಸ್ಯೆಗಳಿಂದಾಗಿ ರದ್ದು ಮಾಡಬೇಕಾಯಿತು. ಬಾಬಿ ಮಾದರಿಯ (ವೆಲ್) ಅಡಿಪಾಯವಿರುವ ಸೇತುವೆಯ ವಿನ್ಯಾಸ ಈಗ ಅಂತಿಮಗೊಂಡಿದ್ದು, ಪುನರ್ವಿಮರ್ಶಿತ ಅಂದಾಜು ತಯಾರಾಗುತ್ತಿದೆ. ಪುನರ್ವಿಮರ್ಶಿತ ಅಂದಾಜಿಗೆ ಅಗತ್ಯ ಮಂಜೂರಾತಿಯಾದ ನಂತರ ಮುಂದಿನ ಕ್ರಮ ಕೈಗೊಳ್ಳಲಾಗುವುದು.

ಶ್ರೀ ಎಚ್.ಡಿ. ದೇವೇಗೌಡ.—ಮಾನ್ಯ ಸದಸ್ಯರು ಉಪ ಪ್ರಶ್ನೆಯನ್ನು ಕೇಳುವುದಕ್ಕಿಂತ ಮುಂಚೆ ಒಂದು ವಿಷಯವನ್ನು ಸದನದಲ್ಲಿ ತಿಳಿಸುವುದಕ್ಕೆ ಇಷ್ಟಪಡುತ್ತೇನೆ. ಮೊದಲನೆಯದು ೪.೪ ಲಕ್ಷ ರೂಪಾಯಿಗಳ ಅಂದಾಜಿನಲ್ಲಿ ತಯಾರು ಮಾಡಿದಂತಹ ಕೆಲಸ ಅದು. ಅದಕ್ಕೆ ೨.೧೭ ಲಕ್ಷ ಹಣವನ್ನು ಈಗಾಗಲೇ ಖರ್ಚು ಮಾಡಿದ್ದೇವೆ. ಇನ್ನು ೧.೨೭ ಲಕ್ಷ ಹಣವನ್ನು ಖರ್ಚು ಮಾಡ ತಕ್ಕಂತಹ ಕೆಲಸ ಉಳಿದಿದೆ. ಈ ಕೆಲಸವನ್ನೂ ಮತ್ತೆ ಪ್ರಾರಂಭ ಮಾಡುವುದಕ್ಕೆ ಅತಿ ಶೀಘ್ರವಾಗಿ ಕ್ರಮವನ್ನು ತೆಗೆದುಕೊಳ್ಳುತ್ತಿದ್ದೇವೆ. ಎರಡನೆಯದಕ್ಕೆ ೪.೩೩ ಲಕ್ಷ ಹಣವನ್ನು ಟೆಂಡರ್ ರೆಟಿನ ಪ್ರಕಾರ ನಿಗದಿಯಾಗಿದ್ದು, ೧.೭೭ ಲಕ್ಷ ಹಣ ಖರ್ಚಾಗಿದ್ದು, ಇನ್ನೂ ೨.೬೬ ಲಕ್ಷ ಹಣ ಖರ್ಚು ಮಾಡ ಬೇಕು. ಈಗಾಗಲೇ ಆ ಕೆಲಸವನ್ನು ೧೭-೮೩ರಲ್ಲಿ ಪ್ರಾರಂಭ ಮಾಡಿದ್ದೇವೆ. ೧೯೮೪ರ ಮಾರ್ಚ್ ಯೊಳಗೆ ಅದನ್ನು ಮುಗಿಸಬೇಕೆಂಬ ಅಭಿಪ್ರಾಯವನ್ನು ಇಲಾಖೆಯವರು ಇಟ್ಟುಕೊಂಡಿದ್ದಾರೆ.

ಮೂರನೆಯದು ೬.೮೦.೦೦೦ ಸಾವಿರಕ್ಕೆ ಮಂಜೂರಾಗಿದ್ದು ೧೭ ಲಕ್ಷದವರೆಗೆ ಹೋಗಿದೆ. ಇದಕ್ಕೆ ಕಾರಣ ತಳಪಾಯದ ತೊಂದರೆ ಇತ್ತು. ಅದನ್ನು ಪರಿಶೀಲನೆ ಮಾಡಿದ ಮೇಲೆ ೧೭ ಲಕ್ಷ ರೂಪಾಯಿಗಳ ಅಂದಾಜನ್ನು ತಯಾರು ಮಾಡಿ ಅದನ್ನು ಮುಖ್ಯ ಅಭಿಯಂತ್ರಕರವರಿಗೆ ಕಳುಹಿಸಿದ್ದಾರೆ. ಅದಕ್ಕೆ ಮಂಜೂರಾತಿಯನ್ನು ಕೊಟ್ಟು ಕೆಲಸವನ್ನು ಪ್ರಾರಂಭ ಮಾಡುತ್ತೇನೆ.

ಶ್ರೀ ಕೆ.ಜಿ. ಮಹೇಶ್ವರಪ್ಪ.—ಮೂರನೆಯದು ಕಾಸಾವೆ. ಇದನ್ನು ತಕ್ಷಣ ಪ್ರಾರಂಭ ಮಾಡದಿದ್ದರೆ ೫ ದೊಡ್ಡ ಗ್ರಾಮಗಳ ಸಂಪರ್ಕ ದಾವಣಗೆರೆಯೊಡನೆ ಇದೆ ಅದು ಕಡಿದು ಹೋಗುತ್ತದೆ. ಮೊದಲನೆಯದು ತಾವು ಹೇಳಿದ್ದನ್ನು ಒಪ್ಪುತ್ತೇನೆ. ಆದರೆ ಎರಡನೆಯದಕ್ಕೆ ಎರಡೂವರೆ ವರ್ಷಗಳಿಂದ ಕೆಲಸವನ್ನು ನಿಲ್ಲಿಸಿದ್ದಾರೆ. ಒಬ್ಬ ಕಂಟ್ರಾಕ್ಟರ್‌ದಾರ ಒಂದೂವರೆ ವರ್ಷಗಳಿಂದ ಕೆಲಸವನ್ನು ನಿಲ್ಲಿಸಿದ್ದಾರೆ. ಈ ರೀತಿ ಕಂಟ್ರಾಕ್ಟರ್‌ದಾರರು ವರ್ಷಗಟ್ಟಲೆ ಕೆಲಸವನ್ನು ನಿಲ್ಲಿಸಿ ಅರ್ಧಂಬರ್ಧ ಬಿಟ್ಟರೆ ಹೇಗೆ? ಇದಕ್ಕಾಗಿ ನಿಮ್ಮ ಇಲಾಖೆಯ ನಿಯಮಗಳನ್ನು ಬದಲಾವಣೆ ಮಾಡುವಂತಹ ಆವಶ್ಯಕತೆ ಇದೆ ಅಂತ ಯೋಚನೆ ಮಾಡಿದ್ದೀರಾ? ಕಳೆದ ೧೦ ವರ್ಷಗಳಿಂದಲೂ ದಾವಣಗೆರೆಯ ಸುತ್ತಮುತ್ತ ಇರತಕ್ಕಂತಹ ಗ್ರಾಮಾಂತರ ಪ್ರದೇಶಗಳಲ್ಲಿ ಹೊಸ ಸೇತುವೆಯನ್ನು ನಿರ್ಮಾಣ ಮಾಡುವುದಾಗಲಿ, ಅಥವಾ ಹೊಸ ರಸ್ತೆಯನ್ನು ನಿರ್ಮಾಣ ಮಾಡುವುದಾಗಲಿ, ಸರ್ಕಾರ ಕಡೆಗಣಿಸಿದೆ ಎಂಬುದಾಗಿ ಸಾಮಾನ್ಯ ಜನರ ಅಭಿಪ್ರಾಯವಾಗಿದೆ. ಈಗ ತಾವು ಅಧಿಕಾರಕ್ಕೆ ಬಂದಿದ್ದೀರಿ. ಈಗಲಾದರೂ ಆ ಒಂದು ಅಭಿಪ್ರಾಯವನ್ನು ಬದಲಾವಣೆ ಮಾಡುವುದಕ್ಕೆ ಪ್ರಯತ್ನ ಮಾಡುತ್ತೀರಾ ಎನ್ನುವ ಬಗ್ಗೆ ಆಶ್ಚರ್ಯವನ್ನು ಕೊಡುತ್ತೀರಾ?

ಶ್ರೀ ಎಚ್.ಡಿ. ದೇವೇಗೌಡ.—ಈಗಾಗಲೇ ಕ್ರಮ ತೆಗೆದುಕೊಂಡಿದ್ದೇವೆ. ನಾನು ಬಂದ ಮೇಲೆ ಈ ರಸ್ತೆ ಹಾಗೂ ಸೇತುವೆಗಳ ಕೆಲಸ ನಿಂತುಹೋಗಿರತಕ್ಕಂತದ್ದನ್ನೂ ಪುನಃ ಪ್ರಾರಂಭ ಮಾಡಿ, ಈ ಕೆಲಸವನ್ನು ತ್ವರಿತವಾಗಿ ಮಾಡಬೇಕೆಂದು ಇಲಾಖೆಯವರಿಗೆ ತಿಳಿಸಿದ್ದೇನೆ. ಇಲಾಖೆಯವರು ಸಂಬಂಧಪಟ್ಟ ಕಂಟ್ರಾಕ್ಟರ್‌ದಾರರಿಗೆ ಕೊನೆಯ ಎಚ್ಚರಿಕೆಯ ನೋಟೀಸನ್ನು ಕೊಟ್ಟು ಅದೇ ಕಂಟ್ರಾಕ್ಟರ್‌ದಾರರಿಂದ ಈ ಕೆಲಸವನ್ನು ಈಗಾಗಲೇ ಜೂನ್‌ನಲ್ಲಿ ಪ್ರಾರಂಭ ಮಾಡಿಸಿದ್ದಾರೆ. ಅದೇ ಕಂಟ್ರಾಕ್ಟರ್‌ದಾರರಿಂದ ಮಾರ್ಚ್‌ಯೊಳಗೆ ಈ ಕೆಲಸವನ್ನು ಪೂರೈಸಬೇಕೆಂದು ಇಲಾಖೆ ಅಭಿಪ್ರಾಯ ಇಟ್ಟುಕೊಂಡಿದೆ. ಅದಕ್ಕಿಂತ ಮುಂಚೆ ಮುಗಿಸುವುದಕ್ಕೆ ಸಾಧ್ಯವೇ ಎಂಬುದಕ್ಕೆ ಪ್ರಯತ್ನ ಮಾಡುತ್ತೇವೆ. ಮೂರನೆಯ ಸೇತುವೆಯ ವಿಚಾರದಲ್ಲಿ ಈಗಿರತಕ್ಕ ಕಂಟ್ರಾಕ್ಟರ್‌ದಾರರನ್ನು ಕ್ಯಾನ್ಸಲ್ ಮಾಡಿ, ಆ ಕೆಲಸವನ್ನು ಇಲಾಖೆಯ ಪತಿಯಿಂದಲಾದರೂ ಅಥವಾ ಈ ಕೆಲಸಕ್ಕೆ ಬೇರೆ ಏಜೆನ್ಸಿ ಮೂಲಕವಾದರೂ ಮಾಡಿ ಮುಗಿಸಬೇಕೆಂಬ ಅಭಿಪ್ರಾಯವನ್ನು ಇಟ್ಟುಕೊಂಡಿದ್ದೇವೆಂದು ಸಂಬಂಧ

ಪಟ್ಟ ಮಾನ್ಯ ಸದಸ್ಯರಿಗೆ ತಿಳಿಸಬಯಸುತ್ತೇನೆ. ಕೊನೆಯದಾಗಿ ಅವರು ಹೇಳಿರತಕ್ಕ ಕೆಲಸ ಇನ್ನು ಪ್ರಾರಂಭವಾಗಿಲ್ಲ. ಅದಕ್ಕೆ ಬೇರೆ ಬೇರೆ ಕಾರಣಗಳು ಇವೆ. ವೆಲ್ ಫೌಂಡೇಷನ್ ಬಗ್ಗೆ ಅಧಿಕಾರಿಗಳ ವರದಿಯನ್ನು ಆಧಾರವಾಗಿಟ್ಟುಕೊಂಡೇ ಅದರ ಅಂದಾಜು ವೆಚ್ಚವನ್ನು ತಯಾರು ಮಾಡಲಾಗಿದೆ. ಅದಕ್ಕೆ ಮಂಜೂರಾತಿಯನ್ನು ಕೊಟ್ಟು ಈ ವರ್ಷವೇ ಕೆಲಸವನ್ನು ಪ್ರಾರಂಭ ಮಾಡುತ್ತೇವೆ. ಈ ಮೂರು ಕೆಲಸಗಳೂ ಪ್ರಾರಂಭ ಮಾಡಿದರೆ, ೧೦ ವರ್ಷಗಳ ಹಿಂದೆ ಆ ಭಾಗದ ಜನತೆಯಲ್ಲಿ ಏನೊಂದು ಅಭಿಪ್ರಾಯ ಇತ್ತೋ ಅದು ಬದಲಾವಣೆಯಾಗಿ ಸದಭಿಪ್ರಾಯ ಬರುತ್ತದೆಂದು ನಾನು ಭಾವಿಸಿಕೊಳ್ಳುತ್ತೇನೆ.

ಹೇಮಾವತಿ ಯೋಜನೆಯಿಂದ ಹಾಗಲವಾಡಿ ಹೋಬಳಿ ಕಳ್ಳಂಬೆಳ್ಳಿ ಹೋಬಳಿ ಹಾಗೂ ಚಿಕ್ಕನಾಯಕನಹಳ್ಳಿ ತಾಲ್ಲೂಕಿಗೆ ನೀರಾವರಿ ಸೌಲಭ್ಯವನ್ನೊದಗಿಸುವುದು

೩೫೮ (೧೦) ಶ್ರೀ ಬಿ. ಗಂಗಣ್ಣ (ಕಳ್ಳಂಬೆಳ್ಳಿ).—ಲೋಕೋಪಯೋಗಿ ಹಾಗೂ ನೀರಾವರಿ ಮಂತ್ರಿಗಳು ಈ ವಿಷಯಗಳನ್ನು ದಯೆಯಿಟ್ಟು ತಿಳಿಸುವರೆ :—

(ಅ) ಕಳ್ಳಂಬೆಳ್ಳಿ ಕೆರೆಯ ಮೂಲಕ ಗುಬ್ಬಿ ತಾಲ್ಲೂಕಿನ ಹಾಗಲವಾಡಿ ಹೋಬಳಿ, ಶಿರಾ ತಾಲ್ಲೂಕಿನ ಪ್ರದೇಶ ಹಾಗೂ ಬೋರನ ಕಣಿವೆ ಕೆರೆಯ ಮೂಲಕ ಚಿಕ್ಕನಾಯಕನ ಹಳ್ಳಿಯ ಪ್ರದೇಶಕ್ಕೆ ಹೇಮಾವತಿ ನೀರಾವರಿ ಯೋಜನೆಯ ಮೇರೆಗೆ ನೀರಾವರಿ ಸೌಲಭ್ಯಗಳನ್ನು ವಿಸ್ತರಿಸಲಾಗುವುದೆ ;

(ಆ) ಹಾಗಿದ್ದಲ್ಲಿ, ಸಮಾಕ್ಷಿ ಅಂದಾಜು ಮುಂತಾದವುಗಳನ್ನು ತಯಾರಿಸಲು ಸರ್ಕಾರದವರು ಆದೇಶವನ್ನು ನೀಡುವರೆ ?

(ಮಾನ್ಯ ಸದಸ್ಯರು ಗೈರು ಹಾಜರಿ)

ಗುಲ್ಬರ್ಗಾ ಜಿಲ್ಲೆಯಲ್ಲಿ ಬಿ.ಟಿ. ರಸ್ತೆಗಳ ನಿರ್ಮಾಣ ಕುರಿತು

೩೫೯ (೧೯೦) ಶ್ರೀ ಕೆ. ಬಿ. ಶಾಣಪ್ಪ (ತಹಬಾದ್).—ಮಾನ್ಯ ಲೋಕೋಪಯೋಗಿ ಹಾಗೂ ನೀರಾವರಿ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ಉತ್ತರಿಸುವರೆ :—

ಅ) ಗುಲ್ಬರ್ಗಾ ಜಿಲ್ಲೆಯಲ್ಲಿ ಈಗಾಗಲೇ ಎಷ್ಟು ಉದ್ದದ ಬಿ. ಟಿ. ರಸ್ತೆಗಳನ್ನು ನಿರ್ಮಿಸಲಾಗಿದೆ ;

ಆ) ಈ ವರ್ಷ ಎಷ್ಟು ಉದ್ದಕ್ಕೂ ಬಿ.ಟಿ. ರಸ್ತೆಯನ್ನು ನಿರ್ಮಿಸಲುದ್ದೇಶಿಸಲಾಗಿದೆ ಮತ್ತು ಅದಕ್ಕಾಗಿ ಕಾದಿರಿಸಿದ ಹಣವೆಷ್ಟು ;

ಇ) ಈ ರಸ್ತೆಗಳನ್ನು ಹಾಕುವಾಗ ಒಕ್ಕಲಿಗರಿಂದ ಜಮೀನನ್ನು ತೆಗೆದುಕೊಂಡಿದ್ದು ದು ಸರ್ಕಾರದವರ ಗಮನದಲ್ಲಿಯೇ ;

ಈ) ಹಾಗಿದ್ದಲ್ಲಿ ಒಟ್ಟು ಎಷ್ಟು ಜಮೀನನ್ನು ತೆಗೆದುಕೊಳ್ಳಲಾಗಿದೆ ಎಷ್ಟು ಪರಿಹಾರ ಹಣವನ್ನು ಅವರಿಗೆ ಮುಟ್ಟಿಸಿದೆ ಇನ್ನು ಎಷ್ಟನ್ನು ಮುಟ್ಟಿಸಬೇಕು ; ಅದನ್ನು ಯಾವಾಗ ಮುಟ್ಟಿಸಲಾಗುವುದು ?

ಶ್ರೀ ಹೆಚ್. ಡಿ. ದೇವೇಗೌಡ (ಲೋಕೋಪಯೋಗಿ ಮತ್ತು ನೀರಾವರಿ ಮಂತ್ರಿಗಳು).—

ಅ) ೧೦೧೦.೨೦ ಕಿ.ಮೀ.ಗಳು.

ಆ) ೩೩.೯೦ ಕಿ.ಮೀ. ರಸ್ತೆಯನ್ನು ನಿರ್ಮಿಸಲುದ್ದೇಶಿಸಲಾಗಿದೆ. ಈ ಬಗ್ಗೆ ಕಾದಿರಿಸಿರುವ ಹಣ ೭.೧೦ ಲಕ್ಷ ರೂ.ಗಳು.

ಈ) ಗ್ರಾಮೀಣ ಯೋಜನೆಯಲ್ಲಿ ನಿರ್ಮಿಸಲಾದ ರಸ್ತೆಗಳನ್ನು ಭೂ ಮಾಲೀಕರ ಅನುಮತಿಯನ್ನು ತೆಗೆದುಕೊಂಡು ರಸ್ತೆಗಳನ್ನು ನಿರ್ಮಾಣ ಮಾಡಲಾಗಿದೆ. ಉಳಿದ ರಸ್ತೆಗಳಿಗೆ ಬೇಕಾದ ಜಮೀನನ್ನು ವಶಪಡಿಸಿಕೊಳ್ಳಲಾಗಿದೆ.

ಇ) ಈ ಮಾಹಿತಿಯನ್ನು ಸಂಗ್ರಹಿಸಬೇಕು.